



**KUNSILL LOKALI HAL LIJA**  
**TRIQ ROBERT MIFSUD BONNICI**  
**HAL LIJA**  
**TEL NO : 21416111**

**MINUTI**

**Laqgħa tal-Kunsill Lokali Hal Lija**

**IT-TMIEN LEGIŻLATURA**

**Laqgħa Numru 37**

**Data tal-laqgħa: L-Erbgħa 09 ta' Frar 2022**

Il-Kunsilli Lokali Hal Lija Itaqgħa' onlajn, fil-5.30 ta' filgħaxija.

**PREŻENTI:**

Anthony Dalli – Sindku  
Daniel Mallia – Viċi Sindku  
Calcedonio Cini – Kunsillier  
Lorraine Farrugia – *Minority Leader*  
Joseph Zahra – Kunsillier

**ASSENTI B'APOLOGIJI (Skont Ordni Permanenti 14A(3):**

Ma kien hemm ebda membru assenti b'apologija.

**ASSENTI:**

Ma kien hemm ebda membru assenti.

**UFFIĊJAL PREŻENTI:**

Pamela Borg – Segretarju Eżekuttiv

## Minuti

Is-Sindku Anthony Dalli, ippreseda il-laqgħa.

### 37.1 Qari tal-ittri ta' apoloġiji

37.1.1 Ma kienx hemm ittri ta' apoloġiji.

### 37.2 Kunsiderazzjoni u Approvazzjoni tal-Minuti tal-Laqqgħa Numru 36

37.2.1 Fuq il-mejda tal-Kunsill tqiegħdu l-Minuti tas-sitta u tlettin laqgħa. Kopja tal-minuti ngħataw lil kull kunsillier qabel il-laqgħa.

37.2.2 Is-Sindku staqsa jekk hemmx xi korrezjoni tal-minuti.

37.2.3 Fuq proposta tal-Kunsillier Calcedonio Cini li kien issekondat mill-Kunsillier Joseph Zahra, l-minuti tas-sitta u tlettin laqgħa ġew approvati unanimament.

### 37.3 Komunikazzjoni mis-Sindku

37.3.1.1 Is-Sur Dalli tkellem fuq Triq il-Kbira. Huwa qal kif riċentament intalab meeting mal-Istorm Water Project dwar il-qagħda tal-għarar fi Triq il-Kbira minn qabel is-Sala Parrokkjali, sat-Three Villages Bar. Dan id-Dipartiment laqgħa mill-ewwel it-talba tal-kunsill u ġew fuq il-post biex jiddiskutu miegħu flimkien mas-Segretarju Eżekuttiv (bħala rapreżentanti tal-kunsill). L-uffiċċjali tal-istorm water project fehmu l-problema li hemm tal-għargħar u għamlu pjan bil-miktub ta' x'jista jsir biex titaffa din il-problema. Dawn il-proposti huma stess għaddewhom lil IM biex jiġu kkunsidrati. Hawnhekk is-Sindku fakkar li l-kunsill kien diġa avża lil IM b'din il-problema f'Mejju 2021 meta bdew id-diskussjonijiet dwar il-proġett. Anke residenti ta' l-istess triq kienu infurmaw lil IM.

37.3.1.2 L-uffiċċjali tal-istorm water project kif kienu fir-raħal, marru wkoll fi Sqaq Nru 1, fi Triq San Andrija, biex jaraw jistax isir culvert li jitfa l-ilma f'għibja li hemm gol-isqaq. Irriżulta pero li l-għibja mhux kbira biżżejjed biex tilqa l-ilma tat-triq halli ma jinżilx lejn Triq Enejja u ma jispicċax go Triq il-Kbira. Dwar it-tielet sit li żaru l-uffiċċjali tal-istorm water project, is-Sur Dalli qal li ser titkellem dwar dan is-Segretarju Eżekuttiv aktar il-quddiem fis-seduta.

37.3.1.3 Is-Sur Dalli kompli jgħid li meta umbgħad ġew l-uffiċċjali ta' IM dwar din il-problema, deher biċ-ċar li IM aċċettatx il-proposti tal-ilqugh tal-ilma tax-xita li ġew imressqa mid-dipartiment tal-istorm water project. Għalhekk ix-xogħol tat-tarmac fi Triq il-Kbira ser ikompli kif kien ipplanat, hlief għal xi tibdil fil-pjazzetta ta' bejn Triq San Andrija, Triq il-Forn u Triq il-Kbira, li ser isir bl-imprint minħabba li nfaqqgħu xi xriek tal-għibjun li hemm f'din il-pjazzetta. Sar ukoll rapport tal-għibjun bi scanner minn entita privata u dan suppost li ser jingħata lil kunsill biex jinżamm għal użu tiegħu aktar il-quddiem. Hawnhekk is-Sur Dalli qal li huwa li qed jagħmel kuntatt ma' din l-entita biex il-kunsill jikseb aktar rapporti bħal dan ta' fejn hemm aktar gwiebi jew xelters li jkunu jistgħu jintużaw u jinżammu fl-istorja tar-raħal.

37.3.1.4 Is-Sindku qal li x-xogħol ta' preprazzjoni għal wiċċ ġdid fi Triq il-Kbira u Triq Ramiro Barbaro, bdew din il-gimgħa.

37.3.2 Is-Sur Dalli tkellem dwar ix-xogħlijiet li qed isiru minn WSC fi Triq N. Cottoner, Triq Ħal Bordi u Triq tal-Mirakli. Huwa qal li x-xogħol f'dawn l-inħawi miexi tajjeb ħafna. Spjega kif barra x-xogħol fuq il-main tal-ilma, ser tkun qed issir trinka biex jitla cable tad-dawl mis-sub station li hemm fl-istess triq. Dan ser isir biex jissaħaħ id-dawl fl-inħawi. Enemalta ser tkun qed tagħmel it-tarmac biss fuq it-trinka li se tinfetaħ u f'isem il-kunsill u bħala sindku, is-Sur Dalli qal li huwa oġġezzjona li dan mhux xogħol. Il-Kunsill kien qabel li jagħmel xi ftit metri ta' bankina fejn l-ilma ser ikun qed jgħaddi mit-triq. Is-Sur Dalli qal li talab laqgħa ma' IM biex forsi tinkiseb l-għajnuna u jsir il-wiċċ ġdid fil-kumplamnet tat-tlett toroq.

37.3.3 Is-Sindku tkellem fuq il-ġnien ċentru Rikreattiv. Huwa qal kif f'Settembru li għadda kien informa lil Kunsill li ser jitlob lill-Ministru Dalli biex minn naħa tal-Parks Malta tingħata għajnuna fit-tisbieħ tal-Ġnien Rikreattiv. Filfatt dwar dan kien sar meeting fil-post u Parks Malta kellha tiddiskuti t-talbiet tal-kunsill biex isir tisbieħ fil-ġnien. Is-Sur Dalli għarraf lil kunsilliera kif dakinhar tas-seduta stess irċieva messaġġ li l-ewwel talba li huwa għamel, talbdil tal-kannizzata fid-dħul tal-ġnien, giet milqugħa u din ser tinbidel fil-jiem li ġejjin. Huwa žied jgħid li ser ikompli jirsisti biex jikseb aktar għajnuna mingħand Parks Malta.

37.3.4 Is-Sur Dalli tkellem dwar l-uffiċċju l-ġdid tal-kunsill. Huwa informa lil Kunsilliera li talab lil HSBC Malta plc biex jagħtu lil kunsill għajnuna b'xi għamara li qed ikollhom żejda meta jingħalqu xi fergħat. Huwa qal kif HSBC tat xi 30 sigġu f'kundizzjoni tajba ħafna. Fil-ġranet li ġejjin il-kunsill ser ikun qed jirċievi aktar għamara. Is-Sindku spjega kif il-kunsill ovvjament irid iħallas tal-ġarr biss ta' din l-għamara.

## 37.4 Twegibiet għall-mistoqsijiet tal-Kunsilliera

37.4.1 Twegibiet għall-mistoqsijiet tal-Kunsilliera bil-miktub ma kienx hemm.

## 37.5 Korrispondenza

37.5.1 Rapport ta' korrispondenza għal din is-seduta ma kienx hemm. Is-Segretarju Eżekuttiv spjegat lis-Sindku u lil Kunsilliera kif is-sistema li kienet tiġi użata biex jinħareġ dan ir-rapport giet imwaqfa mid-Dipartiment tal-Gvern Lokali u m'għadhix topera. Id-Dipartiment tal-Gvern Lokali qed jaħdem biex jintroduċi sistema oħra lil kunsilli lokali fuq Ms. Teams li biha jkun jista jibda jerga jirreġistra l-korrispondenza kollha li jirċievi l-kunsill. Din is-sistema għadha qed tiġi mplementatha u bħalissa qed isir merging tas-sistema l-antika fuq is-sistema l-ġdida ta' Teams. Qabel ma tiġi kkreatha din is-sistema mhux ser ikun possibbli li jingħata rapport tal-korrispondenza.

## 37.6 Rendikont dwar is-Sejha għall-Skrivan (Skala 15 F/T) mall-Kunsill Lokali ta' Ħal Lija

37.6.1 Is-Segretarju Eżekuttiv għarfet lis-Sindku u lil Kunsilliera kif hija bħalissa qed timxi mal-proċess u l-linji gwida tad-Dipartiment tal-Gvern Lokali biex isir ingaġġ għal skrivana fuq Skala 15. Kif titlob il-proċedura, din is-sejha l-ewwel ħarġet interna fil-Kunsill Lokali ta' Ħal Lija u umbgħad fil- 31 ta' Jannar 2022 din is-sejha ħarġet fil-Kunsilli Lokali u Reġjonali kollha.

37.6.2 Is-Sinjorina Borg kompliet tgħid kif din is-sejha għandha sad-9 ta' Frar 2022 u l-kunsill irċieva applikazzjoni waħda biss mingħand skrivana li naturalment bħalissa qed taħdem go kunsill ieħor u uriet interess li tiġi taħdem fil-Kunsill ta' Ħal Lija. Għalhekk is-Sinjorina Borg għarfet lil kunsilliera biex jiftehmu dwar data u ħin ta' meta huwa konvenjenti għalihom biex isir l-interview ma' din il-persuna. Hija fakret lil Kunsilliera li kemm il-darba din il-persuna, wara li jsir l-interview magħha, jirrizulta li ma tilhaqx ir-rekwiziti neċessarji ta' l-irwol li għandhu bżonn il-kunsill, hija ser tkompli bil-proċedura billi tagħmel kuntatt ma' Jobsplus biex jintbghatu lil kunsill listi bil-lismijiet tan-nies li għandhom interess jaħdmu fi kariga simili.

37.6.3 Is-Sindku u l-Kunsilliera qablu li għandhu jsir interview mal-persuna li applikat nhar it-Tlieta 15 ta' Frar 2022 fis-2:00pm. Kemm il-darba din il-persuna ma tistax, naraw tistax tattendi ħin aktar tard fl-istess ġurnata magħżulha.

## 37.7 Kunsiderazzjoni u Approvazzjoni tar-Rapport ta' kull kwart għal perjodu Jannar sa Diċembru 2021

37.7.1 Is-Segretarju Eżekuttiv poġġiet fuq il-mejda għall-approvazzjoni tal-kunsill ir-raba' rapport ta' kull kwart għal perjodu minn Jannar sa Diċembru 2021. L-accountant is-Sur Kevin Incorvaja kien preżenti biex jispjega dan ir-rapport u jwieġeb għall-mistoqsijiet tal-kunsilliera.

37.7.2 Is-Sindku stieden lil l-accountant biex jagħti spjegazzjoni tar-rapport fejn qara il-figuri kif ġej. Huwa qal li l-kunsill kellu dħul totali ta' €401,239, nefqa totali ta' €369,126 u dan irrizulta fi surplus ta' €32,113. L-accountant spjega kif dan is-surplus jinkorpora fih flus li ġew allokati għall-proġetti li għadhom on-going, mis-snin ta' qabel. Is-Sur Incorvaja kompli jispjega r-rapport billi ta' breakdown aktar iddettaljata kemm tad-dħul u kif ukoll tan-nefqa li kellu l-kunsill tul dan il-perjodu. Il-financial situation indicator għal dan il-perjodu telgħat għal 116%. Is-Sur Incorvaja qal li l-kunsill kien bilgħaqal, faddal u għamel użu tal-finanzi tiegħu b'mod dixxiplinat tul is-sena 2021 kollha.

37.7.3 Fuq bażi ta' din l-ispejgazzjoni s-Sindku staqsa lil Kunsilliera jekk kellhomx xi mistoqsijiet addizzjonali li xtaqu jagħmlu lil accountant. Mistoqsijiet ma kienx hemm.

37.7.4 Il-Kunsill approva dan ir-rapport unanimament fuq proposta tas-Sindku Anthony Dalli li kien issekondant mill-Viċi Sindku Daniel Mallia.

## 37.8 Kunsiderazzjoni u Approvazzjoni tar-Rapport Finanzjarju għas-sena 2021

- 37.8.1 *L-accountant*, is-Sur Kevin Incorvaja, kien preżenti u qal li dan rapport ma jistax jiġi ppreżentat għax għadu qed jaħdem fuqu.
- 37.8.2 Il-Kunsill ħa nota ta' dan u peress li dan ir-rapport irid jiġi ppreżentat lil awdituri ġenerali sal-25 ta' Frar, is-Segretarju Eżekuttiv infurmat lil kunsill kif allura fi Frar ser ikollha ssir laqgħa oħra urġenti biex dan ir-rapport jiġi approvat sad-data. Is-Sindku qal kif din id-data għal laqgħa urġenti ser tiġi kkomunikatha fil-jiem li ġejjin b'imejl jew telefonata, appena s-Sur Incorvaja jhejji r-rapport neċessarju.

## 37.9 Kunsiderazzjoni u Approvazzjoni tar-Rapport tal-Pjan ta' Ħidma (*Business Plan*) għall-perjodu 2022-2026

- 37.9.1 Is-Segretarju Eżekuttiv poggiet fuq il-mejda tal-kunsill kopja tar-rapport tal-pjan ta' ħidma (business plan) għall-perjodu 2022-2026. Dan ir-rapport ġie preparat bl-għajnuna tal-*accountant* inkonnessjoni mar-rapport finali tal-estimi finanzjarji għas-sena 2022, li ġie approvat fis-seduta preċedenti. Kopja ta' dan ir-rapport intbqgħat b'imejl lil kunsilliera kollha qabel il-laqgħa. Preżenti waqt din il-laqgħa kien hemm l-*accountant* tal-kunsill.
- 37.9.2 L-*accountant* spjega kif dan il-pjan ta' ħidma ġie preparat abbażi tal-budget 2022. Barra minn hekk dan il-pjan ta' ħidma simili ħafna għal pjan ta' ħidma li kien ġie preżentat għal ħames snin ta' qabel minn 2022-2026.
- 37.9.3 Is-Sur Dalli staqsa lil kunsilliera jekk għandhom xi mistoqsijiet. Mistoqsijiet ma kienx hemm u dan ir-rapport ġie unanimament approvat fuq proposta tal-Minority Leader Lorraine Farrugia li kienet issekondatha mill-Kunsilliera Calcedonio Cini.

## 37.10 *Items oħra ta' xogħol ieħor tal-Kunsill u Imenti*

- 37.10.1.1 **Implementazzjoni ta' iBins – Post adegwat**  
Inkonnessjoni mas-seduta preċedenti, is-Segretarju Eżekuttiv tkelmet dwar l-implementazzjoni ta' iBins li ERA qed titlob biex jitpogġew fir-raġal skond kif titlob il-liġi. Is-Sinjorina Borg qalet kif is-sindku qed jipproponi li dawn l-iBins jitpogġew fi Triq Preziosi kantuniera ma' Triq il-Mosta. Ritrat tal-post li qed jiġi ssuġġeriet mis-Sindku intbqgħat ukoll bl-imejl lil kunsilliera kollha qabel il-laqgħa.
- 37.10.1.2 Is-Sindku kkonferma dak li qalet is-Sinjorina Borg u zied jgħid li fl-opinjoni tiegħu dan huwa post tajjeb, għax il-bins hawnhekk mhux ser ikunu quddiem hadd u anke wiehed għandu fejn jieqaf bil-karozza biex jarmi. Huwa staqsa lil kunsilliera jekk jaqblux jew jekk għandhom xi siti oħra li jixtiequ jipponu. Proposti oħra ma kienx hemm.
- 37.10.1.3 Il-Kunsilliera qablu mal-proposta tas-Sindku u hadd ma kellu oġġezzjoni. Għalhekk ġie deċiż unanimament li jsir kuntatt ma' Greenpak biex jitpogġew dawn l-iBins u ERA għandha tiġi nfurmata b'din id-deċiżjoni tal-Kunsill.
- 37.10.2.1 **Aġġornament dwar l-iskema Tal-Community inclusive – Supervisor fil-Ġnien Ċentru Rikreattiv**  
Is-Segretarju Eżekuttiv tat aġġornament dwar il-proċess li l-kunsill jinsab fih inkonnessjoni ma' skema li huwa kien applika għalija mad-Dipartiment tal-Gvern Lokali – Community inclusive scheme - biex isir ingaġġ ta' supervisor part time fil-Ġnien Ċentru Rikreattiv.
- 37.10.2.2 Is-Segretarju Eżekuttiv spjegat kif hija kienet fi kuntatt kontinwu kemm mad-Dipartiment tal-Gvern Lokali u anke ma' Jobsplus biex tintbqgħat lista oħra ta' nies li huma nteressati għal din il-kariga fuq bażi part-time. Wara diversi kuntatti li saru, sa fl-aħħar intbqgħatet lista oħra ta' kandidati interessati, fl-20 ta' Jannar 2022. Ftit jiem wara li intbqgħatet din il-lista, l-Kunsill irċieva imejl oħra bil-miktub mingħand id-Dipartiment, fejn tgħid li l-kunsill irrid ikun għalaq il-proċess ta' ingaġġ u jkun sab persuna sal-aħħar ta' Jannar 2022. Is-Segretarju Eżekuttiv qalet kif hija spjegat lid-Dipartiment li din ser tkun ftit impossibbli speċjalment meta l-lista bl-ismijiet ma tantx kienet ilha li ntbqgħatet minn Jobsplus u appart minn hekk il-kunsill kien għadt baqalu jiġi nfurmat b'din il-korrispondenza, jistenna li jirċievi CVs tal-persuni nteressati u kif ukoll tinstab data meta jsiru l-interviews.
- 37.10.2.3 Is-Sinjorina Borg kompliet tispjega kif minħabba din is-sitwazzjoni, li l-kunsill ma kellux kontroll fuqha, il-kunsill ma baqax eligibbli għal din is-sejha u l-approvazzjoni ta' finanzjament għal din is-sejha waqa. Il-Kunsilliera ħadu nota ta' din l-informazzjoni.

- 37.10.3.1 **Laqgħa Plenarja tal-AKL (4 u 5 ta' Marzu 2022)**  
Is-Sinjorina Borg, infurmat lil Kunsilliera kif il-laqgħa plenarja tal-AKL li kienet pplanata ssir fl-4 u l-5 ta' Marzu 2022, għet ikkanċellatha u alissa data għda ma nġhatatx. Appena tingħata data għda din ser tiġi kkomunikatha lil kunsilliera kollha minnufih.
- 37.10.4.1 **Kunsiderazzjoni u approvazzjoni dwar ħruġ tad-dokument ta' kwotazzjoni għal van għal haddiema tal-Kunsill**  
Is-Segretarju Eżekuttiv ressqet għall-approvazzjoni tal-kunsill, dokument ta' kwotazzjoni li huwa skedat biex jidher fuq is-sistema tal- Epps nhar il-Ġimgħa 11 ta' Frar 2022, għal van għal haddiema. Kopja tad-dokumentazzjoni kollha diġa intbġhatet b'imejl lil kunsilliera u anke għet approvatha għal ħruġ mid-dipartiment tal-Gvern Lokali. Dan il-kwotazzjoni ser tidher fis-sistema sat-22 ta' Frar 2022.
- 37.10.4.2 Is-sinjorina Borg qalet kif kemm il-darba ma hemmx oġġezzjonijiet u ma ntbġhatux tibdiliet mill-Kunsilliera dwar il-kontenut tad-dokumentazzjoni, li pprepat hi bl-għajnuna tas-Sindku, ser tmexxi bil-pubblikazzjoni ta' din il-kwotazzjoni. Il-Kunsilliera ma sabux oġġezzjoni u approvaw l-ħruġ ta' din il-kwotazzjoni minnufih.
- 37.10.5.1 **Imejl mingħand Miss Lija**  
Is-Segretarju Eżekuttiv ressqett fuq il-mejda tal-kunsill imejl li waslet mingħand tfajla li ser tikkontesta għal Miss Lija għas-sena 2022. F'imejl qed jiġi mistoqsi lil kunsill jekk jixtieqx ikun sponser ufficijali ta' Miss Lija billi jagħti ħlas ta 350 Euro exc.vat, biex jgħin bħala finanzjament f'din il-kampanja.
- 37.10.5.2 Il-Kunsill ma approvax li jkun sponser ufficijali.
- 37.10.6.1 **Tranġar u ftuħ ta' culvert fi Triq is-Salvatur**  
Is-Sindku u s-Segretaru Eżekuttiv infurmaw lil kunsilliera kif l-aħħar darba li ltaqgħu ma' xi ufficijali mid-dipartiment tal-Istorn water project dwar il-possibiltà ta' aktar culverts fi Main str, dakinhar stess dawn żaru ukoll culvert li hemm fi Triq is-Salvatur. Il-Kunsill flimkien mas-sid ta' fejn jinstab dan il-culvert tkelmu ma' wieħed mill-ufficijali tal-istorn water project u spjegalu li dan il-culvert hemm bżonn jiġi rranġat u anke jinfetaħ sew. L-ufficijal tal-istorn water project offra l-għajnuna tiegħu biex jgħin bl-ispiza ta' dan ix-xogħol kemm il-darba l-kunsill imqarr jerfa l-ispiza tal-overtime biex jithalsu l-haddiema li kiku jitqabdu biex jagħmlu t-tranġar fuq dan il-culvert.
- 37.10.6.2 Is-Segretarju Eżekuttiv għarfet lil kunsill kif kemm il-darba l-kunsill jaċċetta l-ispiza tal-overtime tal-haddiema ser tammonta għal 1,350 Eur bil-Vat inkluż. Hija staqsiet lil kunsill jekk jixtieqx jmessi b'din l-ispiza.
- 37.10.6.3 Il-Kunsill ma approvax din l-ispiza. Is-Sindku hawnhekk qal ukoll kif Triq is-Salvatur għadha skedata ukoll biex tingħata wiċċ għdid u jekk filkas l-kunsill jista jprova jressaq il-proposta ta' tranġar ta' dan il-culvert ma' IM meta jithabbar li ser jibda x-xogħol f'din it-triq, forsi din l-ispiza tiġi evitata.
- 37.10.7.1 **Aġġornament dwar l-ispiza tax-xogħlijiet tal-ilma li jrid jerfa il-kunsill meta jitwettag il-proġett ta' Tranġar tal-bankini fi Vjal it-Trasfigurazzjoni**  
Is-Segretarju Eżekuttiv flimkien mas-Sindku tkelmu dwar l-ispiza li ser tammonta fit-tibdil tal-pajpijiet tal-ilma meta jitwettag il-proġett ta' tranġar tal-bankini fi Vjal it-Trasfigurazzjoni. Kif diġa ġie kkomunika permezz ta' imejl, is-Segretarju Eżekuttiv nfurmat lil kunsilliera kif wara li s-sindku reġgħa tħaddet mal-inġinier tal-WSC, ġie nnegożjat prezz għdid. L-ispiza li jrid iħallas l-kunsill minn 40,593.70 Eur nizlet għal 11,000 Eur. Hija staqsiet jekk il-kunsill jixtieqx li jmessi b'din l-istima ħalli WSC tkun infurmata.
- 37.10.7.2 Il-Kunsill approva l-ispiza ta' 11,000 EUR fuq proposta tas-Sindku Anthony Dalli li kien issekondat mill-Kunsillier Joseph Zahra. Is-Segretarju Eżekuttiv ser tieħu ħsieb tavża lil l-inġinier ta' WSC.
- 37.10.8.1 **Arbli fil-Pjazza**  
Dwar din il-materja is-Segretarju Eżekuttiv ħalliet f'idejn is-Sindku biex jagħti spjegazzjoni. Is-Sindku qal li wasal iż-żmien li l-kunsill jkollu post ċentrali fir-raħal fejn jitweħlu l-arbli tal-bnadar tal-lokalita, ta' Malta u tal-Ewropa. Dwar dan qal kif huwa tkellem ma' ħafna nies u ħa diversi pariri, fosthom ta' Enemalta u tal-haddiema Frankie u Marco. Huwa qed jissuggerrixxi li dawn l-arbli jitweħlu mal-kurduna ta' quddiem il-latrina. Is-Sindku qal li kellek ukoll lil tal-festa u tal-banda u dawn m'għandhomx oġġezzjoni li jitweħlu hemm.
- 37.10.8.2 Is-Sur Dalli kompli jgħid kif qed jieħu parir issa ta' x'tip ta' arbli għandhom jitweħlu, bħala daqs, u qal li bejn wieħed u ieħor arbli tal-ħadid iggalvanizzat jiswa madwar 300 EUR. Il-Kunsill ser ikun qiegħed fl-istadju li jgħib kwotazzjoni ta' dawn l-arbli u anke ser jiċċekja mal-Awtorita tal-Ippjanar jekk hemmx bżonn issir xi applikazzjoni bħal DNO, bħala permess qabel jitweħlu l-arbli fuq il-post.

- 37.10.8.3 Il-Kunsilliera ma sabux oġġezzjoni li jiġu mplementati dawn l-arbli. Is-Sindku ser iżżomhom aġġornati bil-proċess tal-implementazzjoni.
- 37.10.9.1 **Siġar tal-Urtikarja fi Vjal it-Trasfigurazzjoni**  
Saret talba mal-Kunsill mingħand residenta, biex jitneħhew jew jinżabru ż-żewġ siġar tal-Urtikarja li jinsabu viċin il-bieb tagħha.
- 37.10.9.2 Ġie deċiż li l-kunsill għandu jagħmel meeting mas-Sur Henwood minn ERA biex jiltaqgħa mas-Sindku fuq il-post, ħalli jikkonferma jekk dawn mhux siġar protetti u jekk il-kunsill għandux bżonn japplika għal permess qabel ma jsir intervent fuq dawn is-siġar.
- 37.10.10.1 **Talbiet għal Mirja fi Ħalmann**  
Tressqet talba mingħand xi residenti li joqgħodu Ħalmann biex isiru l-mirja fejn saru ċ-ċnut l-għoljin għaliex qiegħdin isibu diffikulta biex jgħaddu mill-isqaqien, kemm ilhom li sar l-ħitan tas-sejjeħ l-ġodda.
- 37.10.10.2 Il-Kunsill unanimament approva dawn il-mirja għaliex vera il-ħitan issa ġew aktar għoljin. Għandha ssir applikazzjoni għal mirja ma' TM.
- 37.10.11.1 **Talba għal T-Sign fi Triq Antonio Azzopardi**  
Tressqet talba mingħand residenta biex issir T-Sign fi Triq Antonio Azzopardi, għaliex ħafna karozzi qed jidhlu f'din it-triq għalxejn u ma jindunawx li tagħlaq u ma tinfed għal imkien.
- 37.10.11.2 Dwar din it-tajba, is-sindku qal li huwa mar fuq il-post u tal-fehma li din it-tabella m'għandix issir fi triq Antonio Azzopardi biss pero għandha issir ukoll fit-telgħa ta' Triq Agostino Portelli u anke fil-bidu tat-Triq Ġannikol Buhagair, għax l-akwata ta' Ta' Senna kollha ma tinfed għal imkien. Is-Sindku nnota li diġa hemm T-sign qabel ma tidhol għal din l-akwata, fi Triq Agostino Portelli kantuniera ma' Triq il-Mosta.
- 37.10.11.3 Il-Kunsill kollu qabel li għandhom jitwehlu T-Signs kif issuggeriet mis-sindku u għalhekk għandha issir talba ma' TM għal din l-implementazzjoni.

## 37.11 Kunsiderazzjoni u approvazzjoni tal-iskeda ta' pagamenti u spejjeż oħra

- 37.11.1 Fuq il-mejda tal-Kunsill tqiegħdet l-iskeda ta' pagamenti numru 02/22 li kienet tinkludi l-ammont tal-*petty cash* ta' €94.70 għax-xahar ta' Jannar.
- 37.11.2 L-iskeda ta' ħlasijiet kollha kienet proposta għall-approvazzjoni mill-Kunsillier Calcedonio Cini li kien ssekondat mill-Minority Leader Lorraine Farrugia. Il-Kunsill unanimament approva li jsiru l-ħlasijiet kollha. Is-Segretarju Eżekuttiv fakret li peress li l-fergħa tal-HSBC ta' Ħal Balzan għadha magħluqha minħabba s-sitwazzjoni ta' COVID-19, l-pagament tal-*petty cash* ser joħroġ fuq isem is-sindku u s-sindku umbagħad jagħti l-ammont tal-flus kontanti lis-Segretarju Eżekuttiv lura.

## 37.12 Applikazzjonijiet tal-Awtorita tal-Ippjanar

- 37.12.1 Is-Segretarju Eżekuttiv infurmat lil kunsilliera kif b'kollox sad-data tas-seduta, ma kienx hemm applikazzjonijiet alarmani ġodda.
- 37.12.2 Is-Sindku tkellem dwar il-permess tal-Ippjanar li hemm fi Triq il-Forn Sqaq nru 6 li l-kunsill kien oġġezzjona għalih. Huwa qal kif ir-residenti tal-akwata jixtiequ jagħmlu appell u nforma li l-kunsill ser jingħaqad magħhom f'dan l-appell, pero mhu ser iħallas xejn. Il-Kunsill ser jingħaqad f'dan l-appell biex jgħin lir-residenti u l-ispejjeż ser jinqasmu bejn ir-residenti.
- 37.12.3 Is-Sur Dalli tkellem ukoll dwar il-permess tal-Ippjanar li hemm għaddej fi Triq Daniel Sammut, li l-kunsill ukoll kien oġġezzjona għalih. Resident minn din it-triq daħħal appell kontra l-permess tal-Ippjanar u l-awtorita għandha tiġi tagħmel site visit. Appena jkun jaf id-data ser jinforma lil kunsill minnufih.

## 37.13 Tmien tal-laqqgħa u data tas-seduta li jmiss

- 37.13.1 Qabel ma ntemmet il-laqqgħa s-sindku staqsa lil kunsilliera jekk jixtiequx iżiedu xi ħaġa oħra.

- 37.13.2 Is-Sindku nforma lil Kunsillier Zahra u lil kunsilliera l-oħra ukoll li sa seduta oħra għandhom jibgħatu imejl lis-segretarju eżekuttiv rigward l-ismijiet tat-toroq. Kemm il-darba huma għandhom xi proposti ta' ismijiet ta' persuni li fl-opinjoni tagħhom jaħsbu li fir-raħal hawn xi triq li għandha tiġi msemmiha għalihom, għandhom jinfurmaw b'dan lis-Segretarju Eżekuttiv. Dan l-ismijiet ser jiġu diskussi fi seduta oħra.
- 37.13.3 Is-Sinjurina Lorraine Farrugia qalet li l-ħaxix fi Ħalmann qed jikber u jekk jinżabar ftit ikun aħjar. Is-Sindku nformaha li minħabba l-kuntratt li l-kunsill iffirma mal-AKL u l-assoċjazzjoni tan-naħala, l-ħaxix selvaġġ fi toroq bħal ma hemm fi Ħalmann ma jistax jinżabar qabel Mejju, inkella l-kunsill ma jkunx qed jonora dan il-kuntratt. Is-Sinjurina Lorraine Farrugia qalet li l-importanti hu li l-ħaxix sa Mejju ma jikbirx ħafna li jispiċċa jikreha ostaklu fit-toroq. F'każ li jkun ser isseħħ hekk, is-sindku qal kif il-kunsill għandu jikkuntatja għal parir lil AKL u l-assoċjazzjoni tan-naħala ħalli naraw x'jista jsir.
- 37.13.4 Il-laqgħa ntemmet fi 6:35pm.
- 37.13.5 Il-laqgħa li jmiss se ssir nhar l-Erbgħa 09 ta' Marzu 2022 u kien hemm qbil b'mod unanimu biex il-laqgħa issir fl-5:30pm onaljn.

Konfermati, illum l-Erbgħa 09 ta' Marzu 2022.

**IFFIRMAT**

Anthony Dalli  
Sindku

**IFFIRMATA**

Pamela Borg  
Segretarju Eżekuttiv